



# Vətənin nicatı yolunda şəhid olmuş Nijat

dəyərləndirilib. Hərbi dərslərdə avtomatı elə tez söküb yığmış ki, müəllimləri onun bu cəldliyinə məəttəl qalmış.

Hədəfi həmişə ilk atışdan vuran Nijat həqiqi hərbi xidmətdə kəşfiyyat bölüyündə xidmət edib və kiçik çavuş rütbəsi alıb. O, manqa komandiri olub. Elə hərbiyə maraq da onu həmin sənətin dalınca aparıb. Müdafiə Nazirliyinin müddətdən artıq həqiqi hərbi xidmətə qəbul elanı ilə arzusunu həyata keçirmək imkanı əldə edib. Kurslarda iştirak edərək müddətdən artıq həqiqi hərbi xidmət hərbi qulluqçusu (MAHHXHQ) kimi Beyləqanda “N” sayılı hərbi hissənin xüsusi əməliyyat taborusunda qulluğa başlayıb.

Kiçik çavuş Nijat Həsənzadə 2020-ci il sentyabrın 27-də Azərbaycan Silahlı Qüvvələri tərəfindən Ermənistanın işğalı altında olan ərazilərin azad edilməsi və Azərbaycanın ərazi bütövlüyünün bərpa olunması üçün başlanan Vətən müharibəsi zamanı Cəbrayılın, Hadrut qəsəbəsinin və Füzulinin azadlığı uğrunda gedən döyüşlərdə savaşıb. Nijat Həsənzadə oktyabrın 25-də Füzulinin Yuxarı Əbdürrəhmanlı kəndində gedən şiddətli döyüşlər zamanı şəhid olub.

Nijat haqqında sənədlərə, mini filmlərə baxmaq kifayət edir ki, igid şəhidimiz haqqında ətraflı məlumat əldə edək. Atası Aydın Həsənzadənin kövrək söhbətləri, anası Seyrangül xanımın dik duruşu, qardaşları Təbiyyət və Müşfiqin fəxarət dolu söhbətləri onun haqqında çox mətləblərdən xəbər verir. Öyrənirik ki, döyüşlər vaxtı Nijat imkan tapıb zəng edəndə vaxt

azlığından çox danışmış, deyirmiş ki, məndən nigaran qalmayın, müharibə bitsin, gəlib çox hadisələr danışacağam.

Atanın üzünə, sanki, qara buludlar çökür, xəyalən həmin günlərə qayıdır: “Deyirdi ki, telefonla mümkün olmur, inşaallah, gələndə danışmağa o qədər söhbət var ki... Onun döyüş yoldaşlarından sağ qalanı da var, yaralanıb qazi olanı da, şəhid olanı da. Allah şəhidlərimizə rəhmət etsin, hələ də müalicə alanlara, reabilitasiya keçənlərə kömək olsun. Yoldaşlarının söhbətlərindən öyrənirik ki, oğlumuz çox cəsarətlə döyüşüb, həmişə fərqlənib. Şəhid valideynlərinə sözüm budur ki, onlar əyilməsinlər, həmişə başıdık gəzsinlər ki, yurdumuzu, el-obamızı mənfur erməni işğalında qalmaqdan xilas ediblər”.

Anası Seyrangül xanım övladlarını necə vətənpərvər böyütdüyündən söz açır. Köçkünlüyün onlarda digər gənclərdən daha çox Vətən sevgisi yaratdığından, doğma yurdlarını azad etmək, ermənidən qisas almaq istəyi ilə müharibə başlayarsa, hamıdan öncə silaha sarılmaq istəklərini xatırlayır.

Nicatın qardaşı Təbiyyət və Müşfiq onunla qürur duyduqlarını deyirlər. Bildirirlər ki, Nijat MAHHXHQ kimi, Beyləqan rayonundakı “N” sayılı hərbi hissənin xüsusi əməliyyat taborusunun birinci bölüyündə xidmət edib. Müharibə başlayan gündən xüsusi tapşırıqla Füzulidə döyüşə başlayıb. Son döyüşü oktyabrın 25-də Yuxarı Əbdürrəhmanlı kəndində düşmənin mühəndis istehkam baxımından ən əlverişli mövqeyinin azad edilməsi uğrunda olub.



Burada çox ağır döyüşlər gedib. Amma necə olur-olsun həmin istehkam düşməndən azad edilməli idi və böyük itkilər verən ordumuz buna nail olub.

Şiddətli döyüşdə şəhid olanlardan biri də Nijat Həsənzadə olub. Nijatda erməniyə nifrət daha çox idi. Buna səbəb o idi ki, əmisi Birinci Qarabağ müharibəsində şəhid olmuşdu. Xalası isə həyatında təndirdə çörək bişirərkən Xocavənd rayonunun Qarakənd kəndindən atılan qrad mərmisi nəticəsində oğlu ilə birlikdə həlak olmuşdular. Onunla əlaqə saxlayanda hərbi məxfilik baxımından heç bir məlumat vermirdi. Amma ölümündən sonra döyüş yoldaşlarından onun qəhrəmanlıqları barədə məlumat aldıq.

Döyüş yoldaşlarının söhbətlərinə görə, o, çox cəsarətlə döyüşüb. Buna səbəb həm də həqiqi hərbi xidmətdə olarkən kəşfiyyat bölüyündə xidmət etməsi olub. O, döyüş taktikasını çox yaxşı bilib. Şəhid olan yol-

daşının mövqeyinə keçib döyüşə davam edib. Hər bir düşməni məhv etdikcə əminsinin, xalasının və xalası oğlunun qisasını aldığını düşünüb, daha hiddətlə döyüşə davam edib. Oktyabrın 25-də düşmənin mühəndis istehkam baxımından möhkəmləndirdiyi ən böyük ərazinin– betonluq deyilən yerin azad olunması uğrunda gedən ağır döyüşlərdə şəhid olub. Bir gün sonra, oktyabrın 26-da cənazəsi İsmayılıya gətirilərək Şəhidlər xiyabanında dəfn olunub.

Nijat ailəli idi. O şəhid olanda 11 aylıq olan oğlu Bakir indi bilir ki, o, bir qəhrəmanın oğludur. İllər keçdikcə o, atasının Vətən uğrunda şəhid olduğunu daha yaxşı anlayacaq. Hələlik anası Aytacın atası haqqında söylədikləri, yadigar qalan şəkilləri ilə ovunur.

Azərbaycanın ərazi bütövlüyünün təmin edilməsi uğrunda döyüş əməliyyatlarına qatılan və hərbi hissə qarşısında qoyulmuş tapşırıqların icrası zamanı vəzifə borcunu şərəflə yerinə yetirdiyi üçün Azərbaycan Prezidenti İlham Əliyevin sərəncamlarına əsasən, Nijat Həsənzadənin ölümündən sonra “Vətən uğrunda”, “Cəbrayılın azad olunmasına görə”, “Füzulinin azad olunmasına görə”, “Cəsur döyüşçü” medalları və III dərəcəli “Vətənə xidmətə görə” ordeni ilə təltif edilib. İsmayılıda Nijat Həsənzadənin adını daşıyan küçə var. Həmin küçədə Nijatın xatirəsinə bu laq inşa edilib.

*Səhifəni hazırladı:  
Zərifə BƏŞİRQIZI  
XQ*